

Prajapita Brahma Kumaris
Ishwariya Vishwa Vidyalaya
Rajyoga Bhawan, Sector 33-A, Chandigarh,
Ph. 2601339 Mob. 9417777656

एन.एस.एस. कैम्प मे पढ़ाया गया समाज सेवा का पाठ

चण्डीगढ़: 30 अक्टूबर, 2010— आज समाज को उन लोगों की जरूरत है जो रोते हुआ के आसूँ पोंछ सके, दूसरों के जीवन को सुखी बना सकें, अशान्त-परेशान लोगों को शान्ति दे सकें। बेसहारा लोगों का सहारा बन सकें, मार्ग से भटके हुए लोगों को असली राह दिखाकर उन्हें मंजिल तक पहुँचा सकें। हमारा जीवन समाज की देन है। समाज का हमारे उपर बहुत कर्ज है। समाज से हम सबने बहुत लाभ लिया है इसलिए हमारा भी फर्ज है कि हम समाज की भलाई के लिए कुछ कार्य करें।

ये विचार गवर्नमेंट माडल सीनियर सेकेण्डरी स्कूल, सैक्टर 46 में आयोजित एन.एस.एस. कैम्प में ब्रह्माकुमारीज ईश्वरीय विश्वविद्यालय के सैक्टर 47 स्थित सेवाकेन्द्र की प्रभारी एवं समाज सेवा प्रभाग की वरिष्ठ सदस्य बी.के. पूनम दीदी ने बच्चों को सम्बोधित करते हुए व्यक्त किए।

ब्रह्माकुमारी संस्था के मीडिया प्रवक्ता प्रोफेसर ओंकार चन्द ने कहा कि जीवन भला है उसका जो समाज की भलाई के काम आए। अपने लिए व अपनों के लिए जीना कोई बड़ी बात नहीं है लेकिन जो समाज की भलाई के लिए अपनी सुख सुविधाओं का भी त्याग करके कुछ करके दिखाते हैं उनके कर्म यादगार बन जाते हैं। अच्छा इन्सान वही है जो दूसरे इन्सान के काम आए, सुख-दुःख में उसका साथ दे तथा कठिनाई आने पर उसकी मदद करे।

सकारात्मक चिन्तन के महत्व पर बताते हुए प्रो० ओंकार चन्द ने कहा कि हमारी जिन्दगी हमारे अन्दर चल रहे विचारों का ठोस स्वरूप है। जब हम नकारात्मक होते हैं या गुस्से में हताशा व निराशा में होते हैं तो ऐसी स्थिति में हम नकारात्मक लोगों व हालातों को आकर्षित करते हैं। परिस्थितियों को अनुकूल बनाने के लिए हमें अपनी सोच व नजरिये को सकारात्मक बनाना होगा।

इस मौके पर स्कूल की प्रिन्सीपल सुदेश राघव ने ब्रह्माकुमारी संस्था का आभार व्यक्त करते हुए कहा कि संस्था द्वारा सारे भारत में स्कूली बच्चों को सिखाये जा रहे नैतिक मूल्यों के कार्यक्रम अवश्य ही बच्चों के उज्ज्वल भविष्य के लिए मददगार सिद्ध होंगे। प्रोग्राम आफिसर निर्मल कुमार ने बताया कि कैम्प में 80 के लगभग छात्र व छात्राएं भाग ले रहे हैं जो कल 5 नम्बर कालोनी में सफाई अभियान में भी हिस्सा लेंगे।

बी.के.अचल बहिन